

മി. സ്പീക്കർ: ചോദ്യം നമ്പർ *91-മായി *94-ാം ചോദ്യം ക്ലബ്ബ് ചെയ്യണമെന്ന് ശ്രീ. ജി. എസ്. ജയലാൽ നോട്ടീസ് നൽകിയിട്ടുണ്ട്. ക്ലബ്ബിംഗ് അനുവദിക്കുന്നു. രണ്ട് ചോദ്യങ്ങൾക്കും ഒന്നിച്ച് ഉത്തരം നൽകാവുന്നതാണ്.(ബഹളം)..... രണ്ട് തവണ പ്രതിപക്ഷ നേതാവും രണ്ട് തവണ മുഖ്യമന്ത്രിയും സംസാരിച്ചു. ഇത് ശരിയല്ല.

(പ്രതിപക്ഷ നേതാവിന് സംസാരിക്കാൻ അവസരം നൽകണമെന്നാവശ്യപ്പെട്ട് യു.ഡി.എഫ്. അംഗങ്ങൾ ഒന്നടങ്കം സ്പീക്കറുടെ ഡയസിനുമുന്നിൽ വന്നുനിന്ന് പ്ലക്കാഡുകളും ബാനറുകളും പിടിച്ചുകൊണ്ട് മുദ്രാവാക്യം വിളിച്ച് ബഹളം വച്ചുകൊണ്ടിരുന്നു.)

1(*91) ദുരന്ത നിവാരണ അതോറിറ്റി

ശ്രീ. കെ. ബി. ഗണേഷ് കുമാർ:

ശ്രീ. സി. കെ. നാണു:

ശ്രീ. കോവൂർ കുഞ്ഞുമോൻ: താഴെ കാണുന്ന ചോദ്യങ്ങൾക്ക് റവന്യൂവും ഭവനനിർമ്മാണവും വകുപ്പുമന്ത്രി സദയം മറുപടി നൽകുമോ:

(എ) പ്രളയ ദുരന്തത്തിന്റെ പശ്ചാത്തലത്തിൽ സംസ്ഥാന ദുരന്ത നിവാരണ അതോറിറ്റിയുടെ പ്രവർത്തന രീതികളിൽ സമഗ്രമായ മാറ്റങ്ങൾ

വരുത്തുവാൻ ഉദ്ദേശിക്കുന്നുണ്ടോ;

(ബി) ദുരന്ത നിവാരണത്തിനും പ്രതിരോധത്തിനുമായി എന്തെല്ലാം പുതിയ മാറ്റങ്ങൾ കൊണ്ടുവരുവാനാണ് ഉദ്ദേശിക്കുന്നത്;

(സി) ഇതിനായി ദേശീയ ദുരന്ത നിവാരണ ഏജൻസി എന്തെങ്കിലും നിർദ്ദേശങ്ങൾ നൽകിയിട്ടുണ്ടോ; വ്യക്തമാക്കാമോ?

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ,

(എ) പ്രളയകാലത്തെ സംസ്ഥാന ദുരന്ത നിവാരണ അതോറിറ്റിയുടെ പ്രവർത്തനങ്ങൾ മികവുറ്റതായിരുന്നുവെന്ന് പൊതുസമൂഹവും അന്താരാഷ്ട്ര ഏജൻസികളും ഈ രംഗത്തെ വിദഗ്ദ്ധരും വിലയിരുത്തിയിട്ടുള്ളതാണ്. ഓഖി ദുരന്തത്തിൽ നിന്നും ഉൾക്കൊണ്ട പാഠങ്ങളുടെയുംകൂടി അടിസ്ഥാനത്തിൽ രൂപപ്പെടുത്തിയ മുൻകരുതൽ നടപടികളാണ് മഹാപ്രളയത്തിൽ നാശനഷ്ടങ്ങൾ പരമാവധി കുറയ്ക്കാൻ സാധിച്ചത്. എങ്കിലും കേന്ദ്ര ദുരന്ത നിവാരണ നിയമത്തിന്റെയും സംസ്ഥാന ദുരന്ത നിവാരണ ചട്ടങ്ങളുടെയും പരിധിക്കുള്ളിൽ നിന്നുകൊണ്ട് ദുരന്ത നിവാരണ അതോറിറ്റിയുടെ പ്രവർത്തനത്തിൽ കാലോചിതമായ മാറ്റം വരുത്താൻ ഉദ്ദേശിക്കുന്നുണ്ട്. അതോറിറ്റിയിൽ ദേശീയ-അന്തർദേശീയ ഏജൻസികളെ ഏകോപിപ്പിച്ചുകൊണ്ട് പ്രവർത്തിക്കുവാൻ

പ്രാപ്തരായ വിദഗ്ദ്ധരെകൂടി ഉൾപ്പെടുത്തി പുനഃസംഘടിപ്പിക്കുവാനുള്ള നടപടികൾ പൂർത്തീകരിച്ചുവരികയാണ്. ലോക ബാങ്ക് തയ്യാറാക്കിയ പ്രളയാനന്തര പുനർനിർമ്മാണ അവലോകന റിപ്പോർട്ടിൽ സംസ്ഥാന അതോറിറ്റി കാര്യക്ഷമമായാണ് കേരളത്തിൽ പ്രവർത്തിച്ചുവരുന്നതെന്ന് വ്യക്തമാക്കിയിട്ടുണ്ട്. ഐക്യരാഷ്ട്രസഭ സംഘം തയ്യാറാക്കിയ പ്രളയാനന്തര പുനർനിർമ്മാണ അവലോകന റിപ്പോർട്ടിലും സംസ്ഥാന അതോറിറ്റി നടത്തുന്ന വിവിധ പദ്ധതികളെ പ്രത്യേകം പരാമർശിച്ചിട്ടുണ്ട്.

അതോറിറ്റി പുതുതായി ഏറ്റെടുക്കേണ്ടതാണെന്ന് ഐക്യരാഷ്ട്രസഭ സംഘം ശുപാർശ ചെയ്തിട്ടുള്ള കാര്യങ്ങളിലെല്ലാത്തന്നെ ആവശ്യമായ നടപടികൾ കൈക്കൊണ്ട് വരുന്നുണ്ട്. ഐക്യരാഷ്ട്രസഭ സംഘത്തിന്റെയും ലോകബാങ്കിന്റെയും ശുപാർശ പ്രകാരമുള്ള വിവിധ ശാക്തീകരണ നടപടികൾ ചുവടെപ്പറയും വിധമാണ്.

സുശക്തമായ ആശയവിനിമയ സംവിധാനം നടപ്പിലാക്കുന്നതിന്റെ ഭാഗമായി സംസ്ഥാനത്തെ എല്ലാ ജില്ലാ കളക്ടർമാർക്കും ഉപഗ്രഹ ഫോൺ നൽകുവാനുള്ള നടപടി സ്വീകരിച്ചു. ആദ്യഘട്ടമായി വയനാട്, എറണാകുളം, ഇടുക്കി, പത്തനംതിട്ട എന്നീ ജില്ലാ കളക്ടർമാർക്ക് ഉപഗ്രഹഫോൺ നൽകി.

പ്രാദേശികമായി തീവ്രദുരന്ത പ്രവചനം അതാത് ദുരന്തങ്ങൾ പ്രവചിക്കുവാൻ നിർണ്ണയിക്കപ്പെട്ടിട്ടുള്ള കേന്ദ്ര ഏജൻസികളിൽ നിന്ന് ലഭിക്കുന്ന മുറയ്ക്ക് പ്രസ്തുത പ്രദേശങ്ങളിൽ മാത്രമായി ചുരുക്കി എസ്.എം.എസ്. നൽകുവാൻ Location Based Messaging System എന്ന സാങ്കേതികവിദ്യ സംസ്ഥാന ദുരന്ത നിവാരണ അതോറിറ്റിക്ക് പ്രളയശേഷം കേന്ദ്ര ദുരന്ത നിവാരണ അതോറിറ്റി ലഭ്യമാക്കിയിട്ടുണ്ട്. കടലിൽ മത്സ്യത്തൊഴിലാളികൾക്ക് വിവിധ വിവരങ്ങൾ ലഭ്യമാക്കുവാൻ ആകാശവാണിയുടെ Medium Wave സംവിധാനം തുടർച്ചയായി പുനരാരംഭിക്കുന്നത് ഉചിതമാണോ എന്ന് പരീക്ഷിക്കുവാൻ സംസ്ഥാന അതോറിറ്റിയുടെ ഉദ്യോഗസ്ഥർ ഉൾക്കടലിൽ തീരസംരക്ഷണസേനയുടെ കപ്പലിൽ 200 കിലോമീറ്റർ ഉള്ളിൽ 5 ദിവസം സഞ്ചരിച്ചുനടത്തിയ പരീക്ഷണം വിജയകരമായതിനാൽ ആകാശവാണിയുടെ Medium Wave സംവിധാനം തുടർച്ചയായി പുനരാരംഭിക്കണമെന്ന് കേന്ദ്ര ദുരന്ത നിവാരണ അതോറിറ്റിയെ അറിയിച്ചിട്ടുണ്ട്. നിലവിലുള്ള ഇ-മെയിൽ, whatsapp, Twitter, Facebook, Mobile SMS, Land Phone, FAX, VSAT Terminal എന്നീ സംവിധാനങ്ങൾക്ക് പുറമെയാണിത്. സംസ്ഥാന, ജില്ലാ ദുരന്ത ലഘൂകരണ പദ്ധതികൾ പുതുക്കുന്ന നടപടികളും ആരംഭിച്ചിട്ടുണ്ട്. കേന്ദ്ര

കാലാവസ്ഥ വകുപ്പിനോട് കേന്ദ്ര ദുരന്ത ലഘൂകരണ പദ്ധതി പ്രകാരം കേന്ദ്ര കാലാവസ്ഥ വകുപ്പിൽ നിക്ഷിപ്ത ചുമതലയായ സംസ്ഥാനത്തെ കാലാവസ്ഥ നിരീക്ഷണ സംവിധാനങ്ങൾ വർദ്ധിപ്പിക്കുവാനും മുന്നറിയിപ്പ് സംവിധാനങ്ങൾ മെച്ചപ്പെടുത്തുവാനും ആവശ്യപ്പെട്ടിട്ടുണ്ട്. ദുരന്ത സാധ്യത കണക്കിലെടുത്ത് വെള്ളപ്പൊക്കം ബാധിച്ച എല്ലാ സർക്കാർ, പൊതുമേഖലാ സ്ഥാപനങ്ങളിലും പ്രളയ അടയാളപ്പെടുത്തൽ നടത്തുവാൻ നിർദ്ദേശിച്ചിട്ടുണ്ട്. ഇതിനായി ഫണ്ടും അനുവദിച്ചിട്ടുണ്ട്. വെള്ളപ്പൊക്കം ബാധിച്ച പ്രദേശങ്ങളുടെ കൃത്യമായ ഭൂപടം വെള്ളപ്പൊക്കത്തിന്റെ ഉയരമുൾപ്പെടെ തയ്യാറാക്കുവാൻ സംസ്ഥാനത്തെ Centre for Water Resources Development and Management, Kerala Forest Research Institute, MG University and Kerala State Remote Sensing and Environment Centre എന്നിവരെ ചുമതലപ്പെടുത്തിയിട്ടുണ്ട്. പൊതുജനങ്ങൾക്ക് ഈ പ്രവർത്തനത്തിൽ പങ്കെടുക്കുവാൻ ഒരു മൊബൈൽ ആപ്പ് തയ്യാറാക്കി പ്രസിദ്ധീകരിച്ചിട്ടുണ്ട്. പ്രാദേശിക അടിസ്ഥാനത്തിൽ, ജിയോളജിക്കൽ സർവ്വേ ഓഫ് ഇന്ത്യയുടെ സഹായത്തോടെ മണ്ണിടിച്ചിൽ/ഉരുൾപൊട്ടൽ എന്നിവ ബാധിച്ച പ്രദേശങ്ങളിൽ, മുൻപ് വീടുണ്ടായിരുന്ന, നിലവിൽ വീട് നിർമ്മിക്കുവാൻ പാടില്ലാത്ത പ്രദേശങ്ങൾ

കണ്ടെത്തുന്ന പഠനം നടത്തി വരുന്നു. United Nations Development Programme, United Environment Programme എന്നിവരുടെ സഹകരണത്തോടെ സംസ്ഥാനത്തെ 7 ജില്ലകളിലും സംസ്ഥാന അതോറിറ്റിയിലും ദുരന്ത ലഘൂകരണ പ്രവർത്തനങ്ങൾക്ക് അധിക സാങ്കേതിക വിദഗ്ദ്ധരെ ലഭ്യമാക്കിയിട്ടുണ്ട്. ദുരന്ത നിവാരണ നിയമം അനുസരിച്ച് സംസ്ഥാന അതോറിറ്റിയുടെ ശുപാർശയുടെ അടിസ്ഥാനത്തിൽ സംസ്ഥാനത്ത് വീടുകൾ നഷ്ടപ്പെടുന്നവർക്ക് നൽകുന്ന അടിസ്ഥാന ദുരിതാശ്വാസം (Minimum Relief Code) പ്രഖ്യാപിച്ചു. റിസർവ് ബാങ്ക് മാനദണ്ഡപ്രകാരം ദുരന്തബാധിത പ്രദേശത്തെ സ്വകാര്യ മേഖലയിലെ Micro, Small and Medium Enterprises (MSME) സ്ഥാപനങ്ങളുടെ നാശനഷ്ട ആഘാതം ലഘൂകരിക്കുന്നതിനുള്ള ചട്ടങ്ങൾ പ്രകാരം നിലവിലെ കടം MSME സ്ഥാപനങ്ങൾക്ക് പുനഃക്രമീകരിക്കുകയും പ്രവർത്തനം പുനരാരംഭിക്കുവാൻ പുതുതായി കടം നൽകുവാനും ദുരന്ത നിവാരണ നിയമത്തിന്റെ സെക്ഷൻ 13 പ്രകാരം വേണ്ട നടപടി സ്വീകരിക്കുവാൻ ദേശീയ ദുരന്ത നിവാരണ അതോറിറ്റിയോട് സംസ്ഥാന അതോറിറ്റി ആവശ്യപ്പെട്ടിരുന്നു. ഈ ആവശ്യം കേന്ദ്ര ദുരന്ത നിവാരണ അതോറിറ്റി പരിശോധിച്ച്, കേന്ദ്ര ഫിനാൻസ് വകുപ്പിന് നിർദ്ദേശം

നൽകുകയും ഈ നിർദ്ദേശം പരിഗണിച്ച് കേന്ദ്ര ഫിനാൻസ് വകുപ്പ് രാജ്യത്തെ എല്ലാ ബാങ്കുകൾക്കും നിർദ്ദേശം നൽകുകയും ചെയ്തു.

(ബി) പ്രകൃതി ദുരന്തങ്ങളിൽ മനുഷ്യമരണവും വസ്തുവകകളുടെ നഷ്ടവും കുറയ്ക്കുന്നതിനുള്ള നടപടികളാണ് പ്രായോഗികമായി നടപ്പാക്കുവാൻ സാധിക്കുന്നത്. സംസ്ഥാന ദുരന്ത നിവാരണ അതോറിറ്റി ദുരന്ത ലഘൂകരണത്തിനായി വിവിധ നടപടികൾ സ്വീകരിച്ചുവരുന്നു. സംസ്ഥാന ദുരന്ത ലഘൂകരണ പദ്ധതിയുടെ 12 ഇന ഉപലക്ഷ്യങ്ങളിൽ ഊന്നിക്കൊണ്ട്, 27 പദ്ധതികളിൽ ഉൾപ്പെടുത്തിയാണ് ഇത്തരം പ്രവർത്തനങ്ങൾ നടത്തുന്നത്. ആയത് അനുബന്ധം ആയി ചേർക്കുന്നു.+

(സി) ദേശീയ ദുരന്ത നിവാരണ ഏജൻസി ഇത്തരം നിർദ്ദേശങ്ങളൊന്നും തന്നെ നൽകിയിട്ടില്ല.

മി. സ്പീക്കർ: ബഹുമാനപ്പെട്ട മന്ത്രി ചോദ്യങ്ങൾക്കുള്ള ഉത്തരം പറയുകയാണ്.(ബഹളം)..... ദയവായി നിങ്ങൾ സീറ്റിൽ പോയി ഇരിക്കൂ. ചോദ്യോത്തരവേളയ്ക്ക് ഒരു ചട്ടമുണ്ട്.(ബഹളം)..... ഈ നിലയ്ക്ക് സഭ നടത്തിക്കൊണ്ടുപോകാൻ സാധിക്കുകയില്ല. (ഭരണപക്ഷാംഗങ്ങൾ

+ ലൈബ്രറിയിൽ വച്ചിട്ടുണ്ട്.

ബഹുമാനപ്പെട്ട മുഖ്യമന്ത്രിയുടെ സീറ്റിനരികിൽ നിന്നും പ്രതിപക്ഷാംഗങ്ങൾ ഡയസ്സിനുമുന്നിൽ നിന്നും ബഹുജംവച്ചുകൊണ്ടിരുന്നു) എല്ലാവരും സീറ്റിലേയ്ക്ക് പോകൂ. ചെയറിനോട് മോശമായി പെരുമാറി കാര്യം നേടാമെന്ന് കരുതരുത്. ദയവായി സീറ്റിലേയ്ക്ക് പോകൂ.(ബഹുജം)..... നിരവധിയായ പ്രശ്നങ്ങൾ ചർച്ച ചെയ്യേണ്ട സഭയാണ്. സഹകരിക്കാമെന്ന് പറഞ്ഞ പ്രതിപക്ഷാംഗങ്ങൾ സീറ്റിൽ ഇരിക്കേണ്ടതല്ലേ? ചോദ്യോത്തര വേളയിൽ പ്രസംഗം ഇല്ല. ബഹുമാനപ്പെട്ട പ്രതിപക്ഷ നേതാവിന് സംസാരിക്കാനുള്ള അവസരം നൽകിയതാണ്. ബഹുമാനപ്പെട്ട മുഖ്യമന്ത്രിക്ക് പറയാനുള്ളത് അദ്ദേഹവും പറഞ്ഞു. ഇതൊരു ഡിബേറ്റാക്കാൻ കഴിയില്ല. ബഹുമാനപ്പെട്ട പ്രതിപക്ഷ നേതാവിന് സംസാരിക്കാൻ ഇനി ശൂന്യവേളയിൽ അവസരം നൽകാം. അല്ലാതെ ചോദ്യോത്തര വേളയിൽ സാധ്യമല്ല.(ബഹുജം).....

പ്രളയ ദുരിതാശ്വാസ പ്രവർത്തനങ്ങൾ

- (*94) ശ്രീ. ജി. എസ്. ജയലാൽ:
- ശ്രീ. മുല്ലക്കര രത്നാകരൻ:
- ശ്രീമതി സി. കെ. ആശ
- ശ്രീ. കെ. രാജൻ: താഴെ കാണുന്ന ചോദ്യങ്ങൾക്ക് റവന്യൂവും ഭവന നിർമ്മാണവും വകുപ്പുമന്ത്രി സദയം മറുപടി നൽകുമോ:

(എ) 2018-ലെ പ്രളയത്തിന് ശേഷം നടന്ന ദുരിതാശ്വാസ പ്രവർത്തനങ്ങളുടെ വിശദാംശങ്ങൾ ലഭ്യമാക്കുമോ;

(ബി) പ്രളയത്തിനുശേഷം വീട് വാസയോഗ്യമല്ലാതായ കുടുംബങ്ങൾക്ക് ആശ്വാസധനസഹായമായി തുക നൽകിയിരുന്നോ; വിശദവിവരങ്ങൾ ലഭ്യമാക്കുമോ;

(സി) പ്രളയത്തിൽ രേഖകൾ നഷ്ടപ്പെട്ട പൊതുജനങ്ങൾക്ക് അവ വീണ്ടെടുത്ത് നൽകുന്നതിന് നൽകിയ സേവനങ്ങൾ വ്യക്തമാക്കുമോ;

(ഡി) ദുരന്തത്തിനിരയായവർക്കുള്ള നഷ്ടപരിഹാര വിതരണത്തിന്റെയും പുനരധിവാസ പ്രവർത്തനങ്ങളുടെയും പുരോഗതി വ്യക്തമാക്കുമോ?

റവന്യൂവും ഭവന നിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ):
സർ,(ബഹളം).....

(എ-ഡി) കേരളം നേരിട്ട ഏറ്റവും വലിയ പ്രകൃതി ദുരന്തമാണ് ആഗസ്റ്റ് മാസത്തിൽ ഉണ്ടായത്. വെള്ളപ്പൊക്കത്തിലും ഉരുൾ പൊട്ടലിലും മണ്ണിടിച്ചിലിലുംപെട്ട് ലക്ഷക്കണക്കിന് ജനങ്ങളുടെ ജീവിതം അതീവ ദുരിതത്തിലായി. നിരവധിപേർ മരണപ്പെട്ടു. വീടുകളും കൃഷിയിടങ്ങളും വളർത്തുമൃഗങ്ങളും വാഹനങ്ങളും ജീവനോപാധികളും വ്യാപാരസ്ഥാപനങ്ങളും

വിദ്യാലയങ്ങളും ആശുപത്രികളും റോഡുകളും പാലങ്ങളും തുടങ്ങിയ സമസ്ത മേഖലകളെയും ദുരന്തം ഗ്രസിച്ചു.

സമാനതകളില്ലാത്ത രക്ഷാപ്രവർത്തനമാണ് ദുരന്തത്തിന്റെ തീഷ്ണത വലിയൊരളവിൽ കുറച്ചത്. മത്സ്യത്തൊഴിലാളികളും വിവിധ സേനാംഗങ്ങളും ഉദ്യോഗസ്ഥരും യുവജനങ്ങളും പങ്കാളികളായ പുനരധിവാസ പ്രവർത്തനങ്ങൾക്ക് നാട് ഒരുമിച്ചു നിന്നു. സംസ്ഥാനത്താകെ 5645 ദുരിതാശ്വാസ ക്യാമ്പുകളാണ് പ്രവർത്തിച്ചത്.

നാടിന്റെ പൊതുജീവിതം വീണ്ടെടുക്കുന്ന പ്രവർത്തനങ്ങളിൽ സർക്കാരിനോടൊപ്പം വിവിധ ജനവിഭാഗങ്ങൾ ഒരുമിച്ചു നിന്നു. ഇക്കാരണത്താൽ തന്നെ വെള്ളമിറങ്ങിയ പൊതുവഴികളിലും വീടുകളിലും വിദ്യാഭ്യാസ-ആരോഗ്യ കേന്ദ്രങ്ങളിലും ശുചീകരണ പ്രവർത്തനങ്ങൾ സമയബന്ധിതമായി പൂർത്തിയാക്കാൻ കഴിഞ്ഞു. വൈദ്യുതി, ശുദ്ധജല വിതരണം പുനഃസ്ഥാപിക്കുന്നതിനും പകർച്ചവ്യാധികൾ പടർന്നുപിടിക്കാതിരിക്കാനുമുള്ള മുൻകരുതലുകൾ കൈക്കൊള്ളുന്നതിനും നമുക്ക് വിജയിക്കാനായി.

- മരണമടഞ്ഞ 435 പേരുടെ ആശ്രിതർക്ക് നാല് ലക്ഷം രൂപ വീതം അനുവദിച്ചു. അതിൽ അനന്തരാവകാശ രേഖകൾ സമർപ്പിച്ച 389 കുടുംബങ്ങൾക്കായി 15.56 കോടി രൂപ നൽകിയിട്ടുണ്ട്.
- ദുരിതാശ്വാസ ക്യാമ്പിൽ കഴിഞ്ഞവരാണോ അല്ലയോ എന്ന പരിഗണന ഇല്ലാതെതന്നെ 48 മണിക്കൂറിലധികം വെള്ളം കെട്ടിനിന്ന എല്ലാ കുടുംബങ്ങൾക്കും 10,000 രൂപ വീതം അനുവദിച്ചു. 6,84,000 (ആറുലക്ഷത്തി എൺപത്തിനാലായിരം) പേർക്കാണ് ഇതിന്റെ പ്രയോജനം ലഭിച്ചത്.
- 500 രൂപ വില വരുന്ന ഭക്ഷ്യവസ്തുക്കളുടെ കിറ്റ് ദുരിതാശ്വാസ ക്യാമ്പിൽ നിന്ന് മടങ്ങുമ്പോൾ ലഭ്യമാക്കിയിരുന്നു. ഇതിനുപുറമെ, ഡിസംബർ 31 വരെ ദുരന്തബാധിതരായ പട്ടികജാതി-പട്ടികവർഗ്ഗ വിഭാഗങ്ങൾക്കും സ്ത്രീകൾ മാത്രമുള്ള കുടുംബങ്ങൾക്കും ഭക്ഷ്യവസ്തുക്കളുടെ കിറ്റ് നൽകി വരുന്നു. 23.11.2018 വരെ 16.30 കോടി രൂപ വില വരുന്ന കിറ്റുകൾ വിതരണം ചെയ്തു.
- സമ്പൂർണ്ണ ഡിജിറ്റൽ സംവിധാനം വഴിയുള്ള വിവരശേഖരണമാണ്

തദ്ദേശസ്വയംഭരണ സ്ഥാപനങ്ങൾ വഴി നടത്തിയത്.

- ദുരന്തത്തിൽ തകർന്ന വീടുകൾക്ക് ഉണ്ടായിട്ടുള്ള നാശനഷ്ടത്തിന്റെ തോത് കുറഞ്ഞത് 15%, 16-29%, 30-59%, 60-74%, 75%നുമേലെ എന്നിങ്ങനെ തരംതിരിച്ചാണ് ധനസഹായം അനുവദിക്കുന്നത്. ഓരോ വിഭാഗത്തിലും ധനസഹായ നിരക്കുകൾ യഥാക്രമം 10,000/-രൂപ, 60,000/-രൂപ, 1,25,000/-രൂപ, 2,50,000/-രൂപ, 4,00,000/-രൂപ എന്നിങ്ങനെയാണി Minimum Relief Code നിർണ്ണയിച്ചിട്ടുണ്ട്.
- പൂർണ്ണമായും തകർന്നതോ 75 ശതമാനത്തിലധികം നാശനഷ്ടം സംഭവിച്ചതോ ആയ വാസയോഗ്യമല്ലാത്ത വീടുകൾക്ക്, സ്വന്തമായി വീട് നിർമ്മിച്ചുകൊള്ളാമെന്ന വ്യവസ്ഥയിൽ നാല് ലക്ഷം രൂപ വീതം നൽകാനാണ് വ്യവസ്ഥ ചെയ്തത്. അതിൽ 4635 കുടുംബങ്ങൾക്ക് ആദ്യ ഗഡു നൽകിക്കഴിഞ്ഞു. ഇതിനുപുറമെ ഭാഗികമായി വീട് തകർന്ന 1956 കുടുംബങ്ങൾക്ക് ആദ്യഗഡു നൽകി. ആകെ 39 കോടി രൂപയാണ് രണ്ടും ചേർത്ത് നൽകിയത്.
- വീടും സ്ഥലവും നഷ്ടപ്പെട്ടവർക്ക് ഭൂമി കണ്ടെത്തുന്നതിന് ജില്ലാ

കളക്ടർമാരെ ചുമതലപ്പെടുത്തിയിട്ടുണ്ട്. സർക്കാർ ഭൂമിയോ പുറമ്പോക്ക് ഭൂമിയോ മറ്റ് വകുപ്പുകളുടെ കൈയിൽ നിൽക്കുന്ന ഉപയോഗിക്കാതെയുള്ള ഭൂമിയോ സന്നദ്ധസംഘടനകളോ വ്യക്തികളോ സ്ഥാപനങ്ങളോ സംഭാവന ചെയ്യുന്ന ഭൂമിയോ ഏറ്റെടുക്കുന്നതിന് കളക്ടർമാർക്ക് നിർദ്ദേശം നൽകിയിട്ടുണ്ട്.

- കൃഷിയും കന്നുകാലി വളർത്തലും ഉപജീവനമാർഗ്ഗമായിക്കഴിഞ്ഞ നിരവധി പേരെ സഹായിക്കുന്നതിന് സന്നദ്ധസംഘടനകൾ മുന്നോട്ടുവന്നു. ദുരന്ത പ്രതികരണ നിധിയിൽനിന്ന് ഇതിനകം 49 കോടി രൂപ സഹായം നൽകി.
- ജീവനോപാധി നഷ്ടപ്പെട്ടവർക്ക് RKLS (Resurgent Kerala Loans Scheme) സഹായപദ്ധതി, കുടുംബശ്രീ മുഖേന ഒരു ലക്ഷം രൂപ വരെ വായ്പ ലഭ്യമാക്കുകയുണ്ടായി. ഈ വായ്പയുടെ 9% പലിശ മുഖ്യമന്ത്രിയുടെ ദുരിതാശ്വാസ നിധിയിൽനിന്ന് നൽകും. ഇതുവരെ 38.441 പേർക്ക് 308.8 കോടി രൂപ അനുവദിച്ചു.
- പ്രളയബാധിതമായ മുഴുവൻ ജില്ലകളിലും നഷ്ടപ്പെട്ട രേഖകൾ

ലഭ്യമാക്കുന്നതിന് അദാലത്തുകൾ നടത്തി.

- ശുചീകരണ പ്രവർത്തനത്തിൽ സമാനതകളില്ലാത്ത പങ്കാളിത്തമാണ് ബഹുജനങ്ങളിൽനിന്നും സംഘടനകളിൽനിന്നും ഉണ്ടായത്. സർക്കാർ സംവിധാനങ്ങളുടെ സഹായത്തോടെ ഇവ പൂർത്തിയാക്കാൻ കഴിഞ്ഞു. ഇതിനായി തദ്ദേശസ്വയംഭരണ സ്ഥാപനങ്ങൾക്ക് പഞ്ചായത്ത് വാർഡ് ഒന്നിന് 25,000 രൂപയും മുനിസിപ്പാലിറ്റി/കോർപ്പറേഷൻ വാർഡ് ഒന്നിന് 50,000 രൂപയും അനുവദിച്ചു.
- മാലിന്യങ്ങൾ സംസ്കരിക്കുന്നതിന് ക്ലീൻ കേരള കമ്പനിയെ ചുമതലപ്പെടുത്തി ഉചിതമായ തുക അനുവദിച്ചു.
- പ്ലാന്റേഷൻ മേഖലയിൽ തൊഴിലുകളിൽ കുറവുണ്ടായത് കണക്കിലെടുത്ത് മുഴുവൻ തോട്ടം തൊഴിലാളികൾക്കും സൗജന്യ റേഷൻ ലഭ്യമാക്കി. മുൻഗണനേതര വിഭാഗങ്ങൾക്ക് ഡിസംബർ വരെ സൗജന്യമായി അഞ്ച് കിലോ അരി നൽകാൻ തീരുമാനിച്ചു.
- പ്രളയാനന്തര ദുരിതാശ്വാസ പ്രവർത്തനങ്ങൾക്കായി സംസ്ഥാന ദുരന്ത പ്രതികരണ നിധിയിൽ നിന്നും 564.94 കോടി രൂപയും മുഖ്യമന്ത്രിയുടെ

ദൂരിതാശ്വാസ നിധിയിൽ നിന്ന് 593.38 കോടി രൂപയും

ചെലവഴിച്ചിട്ടുണ്ട്.

കാലാവസ്ഥാ മുന്നറിയിപ്പ് സംവിധാനങ്ങൾ മെച്ചപ്പെടുത്തേണ്ടതിന്റെ സാഹചര്യം വിലയിരുത്തി വിവിധ സ്ഥാപനങ്ങളുമായി ചർച്ച ചെയ്ത് വെള്ളപ്പൊക്കബാധിത പ്രദേശങ്ങളുടെ ഭൂപടം തയ്യാറാക്കാൻ CWRDM, KFRI, എം.ജി. യൂണിവേഴ്സിറ്റി, KSREC എന്നിവരെ ചുമതലപ്പെടുത്തി. എല്ലാ ജില്ലകളിലും കളക്ടർമാർക്ക് ഉപഗ്രഹ ഫോൺ നൽകാനുള്ള നടപടി സ്വീകരിച്ചുവരുന്നു. വയനാട്, എറണാകുളം, ഇടുക്കി, പത്തനംതിട്ട എന്നീ ജില്ലകളിൽ ഇതിനകം നൽകിക്കഴിഞ്ഞു.

ജിയോളജിക്കൽ സർവ്വേ ഓഫ് ഇന്ത്യയുടെ സഹായത്തോടെ മണ്ണിടിച്ചിൽ, ഉരുൾപൊട്ടൽ എന്നിവയുടെ സാധ്യതാ പഠനങ്ങൾ നടത്തിവരുന്നു. മത്സ്യത്തൊഴിലാളികൾക്ക് അടിയന്തര സന്ദേശങ്ങൾ ലഭ്യമാക്കാൻ മീഡിയം വേവ് സംവിധാനവും ഉപയോഗപ്പെടുത്തുന്നതിനും നടപടി സ്വീകരിച്ചു.

മി. സ്പീക്കർ: ഈ നിലയിൽ സഭ നടത്തിക്കൊണ്ടുപോകാൻ സാധിക്കുകയില്ല. പ്ലീസ്... പ്ലീസ്... സഭ സുഗമമായി നടത്തിക്കൊണ്ടുപോകാൻ

കഴിഞ്ഞില്ലെങ്കിൽ മറ്റ് നടപടിക്രമങ്ങളിലേയ്ക്ക് കടക്കേണ്ടി വരും. നിസ്സാരകാര്യങ്ങൾക്കുവേണ്ടി സഭ തടസ്സപ്പെടുത്തുന്നത് ശരിയല്ല. (ബഹളം)..... തുടർച്ചയായി സഭ പെട്ടെന്ന് അവസാനിപ്പിക്കേണ്ടി വരുന്നതിൽ ചെയറിന് ഖേദമുണ്ട്. നിങ്ങൾ ഈ രീതി തുടർന്നാൽ ഞാൻ അതിലേയ്ക്ക് കടക്കും. പ്ലീസ്...പ്ലീസ്... ജനാധിപത്യ അവകാശങ്ങൾക്കൊപ്പം ഗവൺമെന്റിന് ഗവൺമെന്റ് കാര്യങ്ങളും നടത്തിക്കൊണ്ട് പോകേണ്ടതായിട്ടുണ്ട്. നിങ്ങൾ സീറ്റിൽ പോയി ഇരിക്കൂ....(ബഹളം)..... ബഹുമാനപ്പെട്ട അംഗങ്ങൾ സീറ്റിലേയ്ക്ക് പോകണം. പ്രതിപക്ഷ നേതാവിന് സംസാരിക്കാൻ ശുന്യവേളയിൽ ഇനി അവസരം തരാം. ചോദ്യോത്തര വേളയിൽ ഇനി സംസാരിക്കാൻ പറ്റില്ല. ബഹുമാനപ്പെട്ട അംഗങ്ങൾ സീറ്റുകളിലേയ്ക്ക് തിരികെ പോയി സഹകരിച്ചില്ലെങ്കിൽ.....(ബഹളം) ചെയറിന് ഗത്യന്തരമില്ല. സഭ നടത്തിക്കൊണ്ടുപോകാൻ അനുവദിക്കാത്ത സാഹചര്യത്തിൽ ചോദ്യോത്തരവേള റദ്ദ് ചെയ്യുന്നു. തുടർനടപടികളിലേയ്ക്ക് കടക്കുന്നു. (ബഹളം)... ശ്രദ്ധക്ഷണിക്കൽ, സബ്മിഷൻ എന്നിവ റദ്ദുചെയ്യുന്നു. ബഹുമാനപ്പെട്ട മന്ത്രിമാർ ഉത്തരങ്ങൾ മേശപ്പുറത്തുവെച്ചാൽ മതി.*

* അനുബന്ധമായി ചേർത്തിരിക്കുന്നു.